


Parroċċa Santa Katarina V.M.

Iż-Żejtun - Festa 2017



Tragedja f'Hal Tmiem - 75 sena ilu


Kan. Ġorġ Spiteri



Kienet is-sena 1942. Malta kienet fl-eqqel tat-tieni gwerra dinjija. Kien hawn hafna ġuħ u għaks u mard minhabba nuqqas ta' ndafa. Il-gżira tagħna kienet kważi mkissra; kullimkien b'bini mġarraf. Nies mejta kull fejn thares u tisma'. Il-Maltin kienu għarkupptejhom fix-xelters jitolbu lil dik l-Omm Hanina tinterċedi mis-smewwiet halli tfitte tasal l-għajnuna halli Malta ma tmute bil-ġuħ.

Din il-ġrajja ta' tragedja ftit li xejn jafu biha ż-Żwieten, għax sehhet proprju f'dan iż-żmien meta l-bombi tal-għadu kienu jinżlu bħax-xitafuq Malta. Tant li hafna jgħidu li pajjiżna, għaċ-ċokon tiegħu, kien l-iktar post ibbumbardjat mit-Taljani u l-aktar mill-Ġermaniżi fl-Ewropa kollha. Kienu jinxtehtu mijiet ta' *butterfly bombs* u mit-Taljani *thermos bombs anti personnel*. Dawn il-bombi kienu d-daqs ta' bott tal-ħalib, li malli tersaq lejhom jew tmisshom jisplodu u joqtlu lil dawk vicin, anke sa 30 pied 'il bogħod. Kienet diffiċli tkun taf fejn waqgħu dawn il-bombi. Tista' tkun miexja jew taħdem fir-raba' u tmiss ma' xi waħda minnhom, b'konsegwenza ta' splużjoni u mewt zoptu.

Kien proprju nhar it-23 ta' Ġunju 1942, eżatt 75 sena ilu, lejliet San Ġwann tal-ħġeġġ. Hal Tmiem kien jagħmel parti miż-Żejtun, bejn il-knisja magħrufa bhala ta' San Ġirgor u l-kappella ta' Santa Marija u l-bajja ta' San Tumas jew kif magħrufa bhala r-Ramla taż-Żejtun. F'Hal Tmiem kien



hemm hafna bdiewa li kellhom familji kbar x'jitimghu. Uħud minnhom, barra x-xogħol tar-raba', kienu jagħmlu l-irkotta li kienu jmorru jbigħuha fl-ibliet i.e. il-Belt u l-Kottonera. S'intendi ma kienx hemm karozzi, allura kienu jerħulha bil-mixi sa minn kmieni filgħodu.

Din il-ġrajja dejjem smajtha minghand omni, għax kemm-il darba kienet thobb tirrakkontaha. Omni dak iż-żmien kellha hames snin u nofs. Iżda l-aktar xhud importanti kienet Franġiska Busuttill neè Spiteri. Franġiska, li dak iż-żmien kienet xebba zghira ta' xi tlettax-il sena, għadha hajja mimlija għomor, kważi 88 sena. Dak li qaltli omni u dak li qaltli Franġiska jaqbel perfettament. Semmejt lil din il-mara għax kienet waħda mill-vittmi, li b'xorti tajba baqgħet hajja, għalkemm damet hafna snin tbat l-konsegwenzi ta' dik it-tragedja.

F'dan l-incident ikrah kienu involuti żewġt irġiel li kellhom familja xi jrabbu: Wenzu Spiteri (tad-Densis) u Ġużeppi Spiteri (Taz-Zegug) u t-tifla ta' Ġużeppi, Franġiska li baqgħet hajja. Meta kellimt lil Franġiska, kitbitli dak kollu li tiftakar li ġara.

Se nikteb dak li kitbet Franġiska Busuttill neè Spiteri: Kien żmien il-gwerra 1942. Dik is-sena, fix-xahar ta' April, kienu taw lil Malta il-George Cross mir-Re George VI għall-qlubija kbira li l-Maltin wrew fil-gwerra. Kien żmien mill-aktar ikrah fuq il-gzejjer Maltin. Malta kienet qed tmut bil-ġuħ.



Parroċċa Santa Katarina V.M.

Iż-Żejtun - Festa 2017



ikompli minn paġna 67


Kienet ġurnata ta' Ġunju, it-23, eżatt lejliet il-festa ta' San Ġwann Battista jew tal-ħġeġjeġ, meta missieri qalli biex immur fejnu, fl-għalqa li kienet tiġi lejn Hal Tmiem. Qalli biex immur ngħinu jaqla' l-basal u jiena mort xi sigħat wara. Kif dħalt fil-mogħdija li tagħti għall-għalqa tagħna, rani z-ziju Salv u qalli, "Qed taraha din il-ħofra li għamlet il-bomba. Din il-ħofra, li kellek tagħmilha bil-kumpass, żgur li ma ġġibhiex tonda eżatta mnaddfa. Kienet qisha turtiera bil-forma, però kienet ta' kobor hafna iżjed mill-balla. Kienet bomba li malli tesplodi tixhet hafna bombi oħrajn qishom bottijiet tal-ħalib. Dawn kienu xterdu f'hafna postijiet. Skont Franġiska, xi suldat Inġliż beda jibki għax ma setax isibhom u kien jaf li min isibhom, kif imisshom, mewt zoptu. Kien qed ifittex xi tlieta minnhom.

Mela jiena wasalt l-għalqa fejn missieri u rajtu jtkellem ma' raġel li miż-żmien jiġi missieru, għax missieri kien għad għandu 51 sena u huwa kellu fuq is-sebghin. Dan kien Wenzu Spiteri (tad-Densis). Wara ftit telaq Wenzu, imma wara ftit minuti narah rieġa' ġej b'bott qisu tal-ħalib, b'hadida fin-nofs twila u fit-tarf kellha mnejn iżzommha. Il-bott kien griz skur u qallu Wenzu lil missieri Gużepi, "Ara, xi cups ta' balla dan Ġuż?" Hekk kif dawn kienu wiċċhom lejn xulxin mal-ħajt tal-għalqa, li kienet iktar baxxa minn għalqa oħra tal-aħwa Matthew u Karmenu Fenech jew (tal-Fenek). Hekk kif kienu qed jtkellmu, f'daqqa waħda nisma' splużjoni qawwija u ma rajt xejn iżjed u għidt, "Missier se mmut," u wara ftit minuti bdejt nara lili nnifsi mimlija demm. Kelli nara l-ewwel lil Wenzu d-Densis, kien qisu mhaffer bit-torn f'rasu kif ukoll missieri mixhūt fl-art mejjet. Kienet xena tal-biża' u tal-biki tara 'l missierek imut fi ftit sekondi.



Il-frame tal-balla tant tar 'il bogħod li ġie fuq il-qiegħa ta' żewġ għelieqi 'l fuq, fejn kien hemm iz-ziju Salvu u z-ziju Anġlu. Kif għedna, kien hemm spazju ta' żewġ għelieqi, biex tara x'saħħa kellha din il-bomba *anti personnel*, setgħet korriethom ukoll.

Hekk kif kont mimlija demm, nara raġel ġej mill-għalqa ta' fuqna. Kien Matthew ta' Fenek, li kien qed jaħdem fl-għalqa u sema' l-bomba tesplodi. Matthew qalli, "Kif inti?" u staqsieni jekk niflaħx nitla' l-ħajt u hadni mill-ewwel għand huh Karmenu tal-Fenek, għax kienet l-eqreb dar, u dahħalni għandhom. Luċija, il-mara ta' Karmenu, offrietli s-sodda biex nidhol fiha sakemm tiġi l-ambulanza.



S'intendi ftit wara ġiet l-ambulanza fejn hadet il-mejtin l-għassa tal-pulizija u lili lejn l-isptar. F'xi għalqa fil-qrib kien hemm ukoll Salvu Spiteri li kellu madwar tlettax-il sena, ġuwnott imfarfar kif ngħidu, li jiġi bin Wenzu tad-Densis, li kif ġie fil-qrib tal-post tat-traġedja, bil-biża' tela' jġiri għand ommi jghidilha x'gara. Ma nistgħux ma nsemmux dak li qaltli ommi. Il-biki kbir u swied ta' qalb f'dawn iż-żewġ familji, tad-Densis u taz-Zeguk. Franġiska qaltli li tgħidx kemm damet thoss uġiegh f'rasha għal xi snin, kif ukoll kienet se tiffel id-dawl ta' għajnejha, imma b'xorti tajba wara hafna kura Franġiska ġiet għan-normal.

Ma nistax ma nsemmix it-traġedja hafna ikbar minn din li ġrat xahar qabel, fit-2 ta' Mejju. Kien is-Sibt 1942, meta bomba tal-għadu niżlet fuq iz-zuntier tal-knisja fil-ħdax neqsin kwart ta' filgħodu, hekk kif in-nies kienu ħerġin mill-quddies u qatlet 28 ruħ mir-raħal tagħna.

Dawn huma l-konsegwenzi tal-gwerer, li dejjem l-innoċenti jbatu u jmutu, waqt li l-kbarat bilqiegħda komdi jixorbu t-tè. Ma nafx meta l-bniedem se jitgħallem li mill-gwerer u l-vjolenza ma jirbaħ hadd, anzi kulhadd jitlef.

Nixtieq minn qalbi nringrazzja lil Franġiska Spiteri li kitbet biċċa minn dan l-artiklu, lil Salvu Spiteri li kien prezenti qrib ix-xena tat-traġedja kif ukoll lil Indrin Zammit talli hadni fl-għalqa fejn seħħet din id-diżgrazzja eżatt 75 sena ilu.